

DEĊIŻJONI TAL-KUMMISSJONI

tas-17 ta' Awwissu 2010

li tippermetti lill-Istati Membri jestendu l-awtorizzazzjonijiet provviżorji mogħtija għas-sustanzi attivi l-ġodda l-*Candida oleophila* tip O, il-jodur tal-potassju u t-tjoċjanat tal-potassju

(notifikata bid-dokument numru C(2010) 5662)

(Test b'relevanza għaż-ŻEE)

(2010/457/UE)

IL-KUMMISSJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidrat id-Direttiva tal-Kunsill 91/414/KEE tal-15 ta' Lulju 1991 li tikkonċerna t-tqegħid fis-suq ta' prodotti għall-protezzjoni tal-pjanti⁽¹⁾, u b'mod partikolari r-raba' sottoparagrafu tal-Artikolu 8(1) tagħha,

Billi:

- (1) Skont l-Artikolu 6(2) tad-Direttiva 91/414/KEE, f'Lulju 2006 ir-Renju Unit irċieva applikazzjoni mingħand Bionext sprl għall-inklużjoni tas-sustanza attiva *Candida oleophila* tip O fl-Anness I tad-Direttiva 91/414/KEE. Id-Deciżjoni tal-Kummissjoni 2007/380/KE⁽²⁾ ikkonfermat li l-fajl kien komplut u li seta' jitqies li kien jissodisfa, fil-prinċipju, ir-rekwiziti ta' dejta u ta' informazzjoni tal-Anness II u l-Anness III ta' dik id-Direttiva.
- (2) Skont l-Artikolu 6(2) tad-Direttiva 91/414/KEE, f'Settembru 2004 l-Pajjiżi l-Baxxi rċewew applikazzjoni mingħand Koppert Beheer BV għall-inklużjoni tas-sustanza attiva jodur tal-potassju fl-Anness I tad-Direttiva 91/414/KEE. Id-Deciżjoni tal-Kummissjoni 2005/751/KE⁽³⁾ ikkonfermat li l-fajl kien komplut u li seta' jitqies li kien jissodisfa, fil-prinċipju, ir-rekwiziti ta' dejta u ta' informazzjoni tal-Anness II u l-Anness III ta' dik id-Direttiva.
- (3) Skont l-Artikolu 6(2) tad-Direttiva 91/414/KEE, f'Settembru 2004, il-Pajjiżi l-Baxxi rċewew applikazzjoni mingħand Koppert Beheer BV għall-inklużjoni tas-sustanza attiva tjoċjanat tal-potassju fl-Anness I tad-Direttiva 91/414/KEE. Id-Deciżjoni 2005/751/KE kkonfermat li l-fajl kien komplut u li seta' jitqies li kien jissodisfa, fil-prinċipju, ir-rekwiziti ta' dejta u ta' informazzjoni tal-Anness II u l-Anness III ta' dik id-Direttiva.
- (4) Il-konferma tal-kompletezza tal-fajls kienet meħtieġa sabiex dawn setgħu jiġu eżaminati fid-dettall u sabiex l-Istati Membri seta' jkollhom il-possibbiltà li jagħtu awtorizzazzjonijiet provviżorji, għal perjodi sa tliet snin, għall-prodotti għall-protezzjoni tal-pjanti li fihom is-sustanzi attivi kkonċernati, filwaqt li jikkonformaw mal-kundizz-

jonijiet stipulati fl-Artikolu 8(1) tad-Direttiva 91/414/KEE u, b'mod partikolari, il-kundizzjoni relatata mal-valutazzjoni dettaljata tas-sustanzi attivi u tal-prodotti għall-protezzjoni tal-pjanti fid-dawl tar-rekwiziti stipulati minn dik id-Direttiva.

- (5) Għal dawn is-sustanzi attivi, l-effetti fuq is-saħħa tal-bniedem u l-ambjent ġew ivvalutati, skont id-dispożizzjonijiet tal-Artikolu 6(2) u (4) tad-Direttiva 91/414/KEE, għall-użi proposti mill-applikanti. L-Istat Membru relatur ressaq l-abbozzi tar-rapporti ta' evalwazzjoni rispettivi lill-Kummissjoni fil-5 ta' Frar 2008 (*Candida oleophila* tip O) u fis-27 ta' Lulju 2007 (jodur tal-potassju u tjoċjanat tal-potassju).
- (6) Wara li tressqu l-abbozzi tar-rapporti ta' evalwazzjoni mill-Istati Membri relaturi, instab li kien hemm il-ħtieġa li tintalab iktar informazzjoni mill-applikanti u li l-Istati Membri relaturi jeżaminaw dik l-informazzjoni u jressqu l-evalwazzjoni tagħhom. Għalhekk, l-eżami tal-fajls għadha għaddeja u mhux se jkun possibbli li l-evalwazzjoni titlesta fiż-żmien stipulat fid-Direttiva 91/414/KEE.
- (7) Minhabba li sa issa l-evalwazzjoni għadha ma identifikat l-ebda raġuni għal tħassib immedjat, l-Istati Membri għandhom jingħataw il-possibbiltà li jtawlu l-awtorizzazzjonijiet provviżorji mogħtija għall-prodotti ta' protezzjoni tal-pjanti li fihom is-sustanzi attivi kkonċernati għal perjodu ta' 24 xahar skont id-dispożizzjonijiet tal-Artikolu 8 tad-Direttiva 91/414/KEE, sabiex ikun jista' jtkompla l-eżami tal-fajls. Huwa mistenni li l-evalwazzjoni u l-proċess tat-teħid tad-deciżjonijiet fir-rigward ta' deciżjoni dwar il-possibbiltà ta' inklużjoni fl-Anness I ta' dik id-Direttiva tal-*Candida oleophila* tip O, il-jodur tal-potassju u t-tjoċjanat tal-potassju, ikunu tlestew fi żmien 24 xahar.
- (8) Il-miżuri stipulati f'din id-Deciżjoni huma konformi mal-opinjoni tal-Kumitat Permanenti dwar il-Katina Alimentari u s-Saħħa tal-Annimali,

ADOTTAT DIN ID-DEĊIŻJONI:

Artikolu 1

L-Istati Membri jistgħu jestendu l-awtorizzazzjonijiet provviżorji għall-prodotti tal-protezzjoni tal-pjanti li fihom is-sustanzi *Candida oleophila* tip O, il-jodur tal-potassju jew it-tjoċjanat tal-potassju għal perjodu li jiskadi, l-iktar tard, fil-31 ta' Awwissu 2012.

⁽¹⁾ ĠU L 230, 19.8.1991, p. 1.⁽²⁾ ĠU L 141, 2.6.2007, p. 78.⁽³⁾ ĠU L 282, 26.10.2005, p. 18.

Artikolu 2

Din id-Deċiżjoni għandha tiskadi fil-31 ta' Awwissu 2012.

Artikolu 3

Din id-Deċiżjoni hija indirizzata lill-Istati Membri.

Magħmul fi Brussell, is-17 ta' Awwissu 2010.

Għall-Kummissjoni
John DALLI
Membri tal-Kummissjoni
